

Holma jew realtà!

Sr. Monica Vella twieldet nhar it-2 ta' Mejju 1986 Dħalt mas-Sorijiet Orsolini f'Novembru ta' l-2002. Niddeskrivi l-esperjenza vokazzjonali tiegħi bħala storja jew aħjar ħolma li tibda xi ftit imħawwda, iżda li finalment kellha tmiem sabiħ, tmiem mimli mħabba.

Kienet mixja twila mhux ħażin u mhux faċli timxiha. Madanakollu nħares lejha bħala mixja mimlija grazzji u barkiet spiritwali u jekk tagħraf tilqa' dawn jirnexxilek tegħleb l-isfidi li tiltaqa' magħhom f'esperjenza ta' mħabba. L-isfidi nista' nħares lejhom bħala "bsaten fir-roti" imma wkoll bħala opportunitajiet li għinuni nikber u nagħraf aktar jiena x'ridt nilħaq. U hekk, pass wara pass, wasalt sabiex ingħaqadt ma' dak li kien miegħi matul din il-mixja. Iva, ingħaqadt mal-Mulej sabiex inqatta' ħajti kollha f'għaqda ntima miegħu permezz tal-ħajja kkonsagrata.

Jiena trabbejt f'familja ta' sebgħa, għandi erba' ħuti subien u jiena ż-żgħira fosthom. L-imħabba tal-ġenituri qatt ma naqset u nibqa' ngħożż u napprezza għal dejjem il-valuri nsara li rawwmu fina u l-ħafna sagrificcji li għamlu għalija u għal ħuti biex rabbewna u tawna edukazzjoni tajba. Meta kelli 10 snin sirt membru fil-*pre-teens* tal-grupp *Youth Alive* u bqajt dejjem attiva kemm f'dan il-grupp kif ukoll f'diversi ħidmiet oħra fil-parroċċa tiegħi tas-Sacro Cuor f'tas-Sliema. Kont immur l-iskola tas-*Sacred Heart* u dak iż-żmien kont dejjem nuri x-xewqa li meta nikber insir *nurse*. Għalhekk għamilt ħilti kollha sabiex ingib riżultati tajba u hekk ġara għax fil-fatt kont mort tajjeb. Barra minn dan kont ukoll nattendi għal-lezzjonijiet taż-żfin u l-kant però qatt ma kont inħoss li dan kien biżżejjed. Tant hu hekk li bdejt indoqq ukoll fil-banda sew f'tal-parroċċa kif ukoll f'baned oħra.

Il-ħajja spiritwali tiegħi bdiet trabbi għeruq aktar fil-fond permezz tal-lagħqat ta' talb tal-grupp *Youth Alive* li fihom kont nieħu sehem darba fil-ġimgħa. Fit-talb kont inħossni niltaqa' verament ma' Ġesù u bdejt insir nafu b'mod aktar ħaj u personali. Indunajt bl-imħabba tal-għageb li Hu għandu għalija u li lili jħobbni b'mod uniku. Kont inħoss li jiena prezzjuża f'għajnejh. Kien hemm żmien meta ma kontx infittex li noħroġ mal-ħbieb għax dan ma kienx jagħtini sodisfazzjon; xorta kont inkun inħossni vojta. Għalhekk kont infittex aktar li niltaqa' ma' Ġesù u kif nagħtih aktar pjaċir. U din il-laqqgħa tiegħi miegħu kienet tħalli fija ċertu ferħ tassew.

Fis-sajf, il-baħar dejjem kien ikun l-għaxxa tiegħi. Imma wasal is-sajf tas-sena 2002 fejn ħassejt li għandi niddedika parti sewwa mill-ħin liberu tiegħi f'ħidma ta' volontarjat mas-sorijiet Orsolini fil-Crèche qalb l-anġli ċkejknin tagħhom. Fl-istess sajf il-Mulej għoġbu jħejjini bi grazzja mhux tas-soltu. Kont għaddejja minn quddiem dan l-istess kunvent u laqtitni, bħal sajjetta fil-bnazzi, is-sejħa għall-ħajja religjuża. Is-sejħa kienet ċara u qawwija u ma stajtx ma nagħtix każha. Mhux faċli titlaq il-libertà tiegħek. Mhux faċli tħalli l-familja, il-ħbieb, id-dinja li kont naf għal oħra ġdida u misterjuża. Imma, kif jgħidu, l-imħabba hi għamja u miġnuna u l-imħabba tal-Mulej tiġbdek bħal kalamita qawwija li tqawwik fil-fidi, fit-tama u fl-imħabba u tgħinek tegħleb kull ostaklu. Tlabt ħafna fuq dan kollu li bdejt inħoss u tkellimt ukoll mad-direttur spiritwali u mal-Madre. Imbagħad għamilt dak il-pass li jiena narah bħala pass magħmul fid-dlam tal-fidi, hekk kif għamlet Marija li għall-mistoqsija ta' l-anġlu wiġbet, "*Hawn jien il-qaddejja tal-Mulej, ħa jsir minni skond kelmtek*". U hekk weġibt jiena wkoll tant li fil-15 ta' Novembru dħalt fil-formazzjoni tal-Kongregazzjoni tas-Sorijiet Orsolini bħala Postulanta. Hawn sibt ferħ, paċi u serħan, imdawwra b'familja ġdida magħquda fl-imħabba ta' l-aħwa.

Aktar ma jgħaddi ż-żmien aktar nintebaħ kemm din is-sejħa imlitni b'ferħ u sodisfazzjon li qatt qabel ma kont ħassejt, minkejja li minn dejjem kelli ħajti

mimlija attivitajiet u ħidma. Dan għaliex dak li nagħmel illum il-ġurnata nagħmlu għal skop wieħed, nagħmlu għall-imħabba t'Alla. U aktar ma jgħaddi ż-żmien aktar nintebaħ kemm il-vokazzjoni hija rigal kbir u prezzjuha, prezzjuha għalija u prezzjuha għal dawk kollha li naħdem magħhom u li niltaqa' magħhom. Dan għaliex jiena qed ikolli l-opportunità mhux biss li jiena ngħix hekk qrib l-għarus divin tiegħi imma wkoll li ndewwaq din l-imħabba lil tant u tant oħrajn.

Wara tlett snin ta' formazzjoni inizjali wasal il-jum ta' l-Ewwel Professjoni tiegħi, jiġifieri meta jiena pprofessajt il-voti temporanji tiegħi. Dan kien fis-19 ta' Novembru 2005. Kien jum memorabbli, jum li kompli kabbar fija l-paċi bla qies. Dak in-nhar intrabatt f'rabta ta' mħabba mal-Mulej. Jien issa sirt għarusa ta' Ġesù u hu l-għarus tiegħi, dejjem fidil. Ma nistax infisser il-ferħ profond ta' din ir-realtà sabiħa u inkredibbli.

Jum wara jum ingedded l-iva tiegħi lil Alla u nduq it-tjieba tiegħu billi nkompli nogħdos dejjem aktar fil-fond ta' dan il-baħar ta' mħabbtu.

“Intom il-melħ ta' l-art. Intom id-dawl tad-dinja.”

U hekk jien nixtieq li d-dawl tal-Mulej jiddi fija quddiem il-bnedmin u meta jaslu qrib ndewwaqhom ftit min dak il-melħ li hu l-Mulej. Sabiex flimkien miegħi jagħtu gloriya lil Missier li hu fis-smewwiet.

Wara tmien snin ta' formazzjoni u ħidma f'din il-Kongregazzjoni u wara li ħames snin ilu jiġifieri nhar is-19 ta' Novembru 2005 huma għamlu l-Professjoni Temporanja, issa waslu biex jingħataw kollha kemm huma lil Ġesù` għal dejjem permezz tal-Professjoni Perpetwa u jsiru rifless tal-preżenza ta' Kristu fid-dinja permezz tal-konsagrazzjoni tagħhom.